



BORD LI JIRREGOLA L-KERA

**MAGISTRAT
DR. JOSEPH GATT LL.D.**

Udjenza ta' nhar il-Gimgha, 14 ta' Lulju 2023

**Rikors Nru: 137/2018JG
Nru fuq il-Lista: 30**

Saviour Pisani

VS

Al-Gibani Ghada Abdulmenem

Il-Bord;

Ra r-rikors promotur datat 13 ta' Settembru 2018¹ fejn għar-raġunijiet hemm indikati, dan il-bord intalab sabiex jiddikjara li l-intimata hija unikament responsabbli għall-ksur tal-kundizzjonijiet tal-ftehim lokatizzju *de quo agitur*, li hija kkagunat hsarat fil-fond, li hija moruza fil-ħlas ta' xi servizzi, sabiex l-intimata thallas danni u sabiex wara li tiġi dikjarata t-terminazzjoni tal-

¹ A fol 1 *et seq* tal-proċess.

lokazzjoni tal-fond 24, Triq l-Qasam, Swieqi, l-istess intimata tigi kkundannata tiżgombra mill-istess fond.

Ra d-digriet ta' dan il-Bord kif preċedentement presedut tal-10 ta' Ottubru 2018².

Ra r-risposta tal-konvenuta tal-25 ta' April 2019³.

Ra x-xhieda tar-rikorrent⁴.

Ra l-affidavits tar-rikorrent, ta' Rachel Pisani u ta' Marita Saliba⁵, u d-dokumenti hemm annessi.

Ra li minn dan l-aħħar avveniment, ma sar xejn aktar.

Ra l-ħatra tal-President ta' Malta datata 5 ta' Marzu 2023 magħmula ai termini tal-artikolu 16 tal-Kapitolu 69 tal-Liġijiet ta' Malta⁶.

Ra l-assenjazzjoni datata 9 ta' Marzu 2023 tal-Prim Imħallef fejn il-kawżi preċedentement mismugħa minn dan il-Bord presedut mill-illum Imħallef Josette Demicoli ġew assenjati lil dan il-Bord kif issa presedut⁷.

Ra d-digriet tal-14 ta' Ġunju 2023⁸, li bih, din il-kawża tħalliet għas-sentenza.

² A fol 3 tal-proċess.

³ A fol 14 tal-proċess.

⁴ Magħmula fis-sedua tas-17 ta' Ottubru 2019. Xhieda relattiva tibda a fol 20 tal-proċess.

⁵ Ippreżentati permezz ta' nota li tinsab a fol 26 tal-proċess.

⁶ A fol 67 tal-proċess.

⁷ A fol 68 *et seq* tal-proċess.

⁸ A fol 74 tal-proċess.

Ikkunsidra

Illi qabel xejn, kif ġie senjalat fl-*iter* proċesswali hawn fuq riprodott, din id-deċiżjoni qiegħda tingħata minn dan il-Bord kif illum presedut u mhux kif kien presedut waqt is-smiegħ ta' dawn il-proċeduri. Dan il-fatt waħdu ma kien ta' l-ebda xkiel sabiex dan il-Bord kif hawn issa presedut jagħlaq dan il-gudizzju hu (għaliex f'dan il-każ, meta saret l-assenjazzjoni, il-kawża kienet diġà mmatturat għas-sentenza finali). Tassew, argumenti fejn ġie attakkat proċess ġudizzjarju minhabba kambjament fil-gudikant ġew kemm il-darba miċhuda⁹. F'dan il-każ ma kien hemm xejn nieqes mill-atti u kollox kien traskritt. Fejn dan il-Bord

⁹ F'dan ir-rigward issir referenza għas-sentenza fl-ismijiet **George Galea vs Maria Carmela sive Marica Baldwin**, (App Ċiv Nru: 90/14/1) mogħtija mill-Qorti tal-Appell (Sede Superjuri) nhar il-11 ta' Ottubru 2022 fejn ġie ritenut hekk: "*Din il-Qorti titlaq billi tgħid illi l-fatt waħdu li l-Imħallef li ddecieda ssentenza fl-ewwel istanza ma kienx l-Imħallef li sema' l-provi ma jgibx b'daqshekk in-nullita` tas-sentenza appellata*". Issir referenza wkoll għal dak li kien ġie awtorevolment deċiż fis-sentenza fl-ismijiet **Anthony Mifsud et vs Victor Calleja**, (Appell Ċivili Numru. 354/2003/1) mogħtija mill-Qorti tal-Appell (Sede Inferjuri) nhar ild-9 ta' Jannar 2008 u ċioé: "*...l-appellanti jitolqu mill-punt li jiccensuraw lilewwel Qorti talli din ma semgħatx il-provi viva voce iżda qagħdet fuq it-traskrizzjonijiet tax-xhieda għa kompilati flatti. Huma, b' dan, jikkontendu illi l-Qorti ma kellhiex l-“ahjar prova” għal liema jirreferi l-Artikolu 559 tal-Kapitolu 12. Bir-rispett dovut dan l-argument hu għal kollox fallaci, guridikament. Ibda biex, kieku kellu jigi accettat dak sottomess mill-appellanti jkun ifisser illi kull darba li gudikant jissostitwixxi gudikant iehor il-provi jridu jinstemghu ex novo, b' hela ta' energija, dilungar u spejjez zejda. Barra minn hekk, tali deduzzjoni tirrifletti negattivament fuq id-dehen tal-gudikant sostitut għax ikun ifisser li dan, għaladarba ma jkunx sema' hu l-provi viva voce, ma jkunx jista' jagħmel gudizzju għaqli ta' l-ezami u l-valutazzjoni tax-xhieda li tkun traskritta. Tali ragonament, jekk accettat, certament jinnewtralizza għal kollox il-htiega tar-rakkoljiment tal-provi permezz ta' Affidavits jew permezz ta' l-Assistenti Gudizzjarji, u dan kontra l-volonta tal-legislatur li kkreja d-disposizzjonijiet relattivi dwarhom.*" Per komplettezza akkademika mbaġħad, il-Bord jirrifere għas-sentenza fl-ismijiet **Albert Noel Portelli et vs Paola Developments Limited et**, (Appell Ċivili Numru. 1466/2001/1) mogħtija mill-Qorti tal-Appell (Sede Superjuri) nhar it-3 ta' Novembru 2006 fejn, b'ton qawwi, ġie enunċjat is-segwent *dictum*: "*Bil-fatt waħdu li, minhabba esigenzi ta' tqassim ta' doveri, il-kawża għaddiet minn gudikat għal iehor, ma għandux necessarjament iwassal għal dak li donnhom qegħdin jinsinwaw l-appellanti, bla ma pero` jispecificaw xejn utli jew ta' sostanza. Bl-istess argument, li kieku wiehed kellu jabbraccjah, lanqas din il-Qorti ma jmissha allura tiddeciedi dwaru! Riflessjonijiet bla bazi ta' din ix-xorta f'it jagħmlu gieh lil min jasserihom u certament, ma jghinu xejn għar-risoluzzjoni gusta u serena ta' procedura gudizzjarja bħal dik in kawża.*"

inghata procedimenti u qies li kellu jerga' jisma xi aspett tal-proceduri qabel m'ghadda ghas-sentenza, hekk ghamel¹⁰.

Illi tajjeb jerga' jigi mfakkar dak li gie maqbul mid-difensuri tal-partijiet fis-seduta tas-17 ta' Ottubru 2019 fejn intqal hekk "*The parites agree that the defendant vacated the property*". Dikjarazzjoni din li qatt ma treggħet lura bil-mod kif trid il-ligi¹¹. Kif dejjem gie konsistentement deciż, verbal magħmul f'kawza għandu saħħa ta' kuntratt kważi-gudizzjarju bejn il-partijiet¹². B'hekk, il-kontroversja attwali giet limitata aktar minn dak mitlub fir-rikors promotur. Dan kollu ma huwa xejn ghajr riflessjoni tal-massima *in iudiciis quasi contrahitur*¹³.

¹⁰ Hekk per eżempju seħħ fejn instab li għalkemm kienet saret trattazzjoni orali finali, din ma kienitx traskritta, il-Bord talab li din terga' sseħħ. Issir referenza għad-digriet ta' dan il-Bord fl-ismijiet **Anthony Borg et vs Carmelo Buhagiar et**, (Rik Nru: 232/2022) mogħti nhar it-3 ta' Mejju 2023. Kien hemm ukoll diversi okkażjonijiet fejn dan il-Bord irrikorra għall-artikolu 732A tal-Kapitolu 12 tal-Ligijiet ta' Malta.

¹¹ Ma saret l-ebda nota ai termini tal-artikolu 695 tal-Kapitolu 12 tal-Ligijiet ta' Malta. Dwar dan wieħed huwa mistieden jara d-digriet fil-proceduri **L-Avukat Dottor Richard Bernard bhala Mandatarju speċjali tal-assenti Jakub Tomasz Stechly vs Luma Holding Limited (Rik Mahluf Nru: 53/2020)** mogħti mill-Prim Awla tal-Qorti Ċivili, nhar il-15 ta' Lulju 2021

¹² F'dan is-sens issir referenza għas-sentenza fl-ismijiet **Mary Virginia Grech vs Catania and Sons Limited**, (App Ċiv Nru: 488/11) mogħtija mill-Qorti tal-Appell (Sede Superjuri) nhar it-23 ta' Novembru 2020 fejn gie mfakkar hekk: "*dikjarazzjoni in atti torbot lill-partijiet bħal kull kuntratt ieħor u m'għandu jkun hemm l-ebda dubju fuq tali verbal. Dan il-prinċipju jinsab rifless ukoll fil-gurisprudenza fejn saħansitra nghad li verbal jikkostitwixxi kważi-kuntratt gudizzjali*". Ukoll issir referenza għas-sentenza fl-ismijiet **Emanuel Theuma et vs Ganni Vella et**, (App Ċiv Nru: 171/1999/1) mogħtija mill-Qorti tal-Appell (Sede Superjuri) nhar it-8 ta' Jannar 2010 fejn, b'self minn sentenza precedenti, intqal hekk: "*Huwa risaput li verbal miżmum mir-Registratur bl-ordni tal-Qorti jorbot lill-kontendenti bis-saħħa tal-kważi-kuntratt gudizzjali. Kif gie ritenut mill-Qorti tal-Appell fil-kawza fl-ismijiet Francesco Gauci v. Lorenzo Bonanno deciża fis-7 ta' Jannar 1939: "Il-verbal li jsir f'isem il-partijiet quddiem il-Qorti bhala transazzjoni tal-kontroversja ta' bejniethom jikkostitwixxi att pubbliku, u bhali tali huwa kuntratt.*"

¹³ F'dan ir-rigward isir riferiment għas-sentenza fl-ismijiet **Carmelo Farrugia vs Grezzju Farrugia et**, (App Ċiv Nru: 97/2003/1) mogħtija mill-Qorti tal-Appell (Sede Inferjuri) fis-16 ta' Marzu 2005 fejn gie ritenut hekk: "*il quasi contratto giudiziale non ha altro scopo se non quello di fissare il tema ed i limiti della controversia*" (Kollez. Vol. XXVI P I p 225). Dan fuq il-bazi tal-massima "*in iudiciis quasi contrahitur*";

Illi b'hekk l-aħħar żewġ talbiet, u cioè dawk li jitolbu t-terminazzjoni tal-lokazzjoni u tal-iżgumbrament, jikkostitwixxu mertu li ġie eżawrit.

Illi kif jirrizulta minn dak hawn fuq riprodott ukoll, l-intimata għażlet triq għal kollox passiva f'dan il-proċediment. Fil-fatt għażlet li la tnejni kontradittorju¹⁴ wiehed tal-affidavits imressqa mir-rikorrent¹⁵ u wisq anqas milli toffri l-verżjoni tagħha¹⁶. Irid dejjem jibqa' jigi mfakkar li, eċċezzjoni tibqá mera allegazzjoni mingħajr is-sostenn tal-prova¹⁷.

¹⁴ Kif jgħid l-awtur **Giorgio Bianchi**: “*L’interrogatorio formale ha la finalità di provocare la confessione e cioè una dichiarazione affermativa che assume valore di prova legale.*” – CEDAM, 2009, a fol 172.

¹⁵ Dwar in-nuqqas ta' kontro-eżami ssir referenza għall-awturi Richard Glover u Peter Murphy, fl-opra tagħhom **Murphy on Evidence** jgħidu hekk: “*Failure to Cross-examine a witness who has given relevant evidence for the other side is held technically to amount to an acceptance of the witness’s evidence in chief. It is, therefore, not open to a party to impugn in a closing speech, or otherwise, the unchallenged evidence of a witness called by his opponenet, or even to seek to explain to the tribunal of fact the reason for the failure to cross-examine*” –XIII edizzjoni, a fol 632. Utli wkoll issir referenza għass-sentenza fl-ismijiet **Michael Mangion et vs Il-Kontrollur tad-Dwana**, (Rik Nru: 1338/10 MCH), deċiża mill-Qorti tal-Appell (Sede Superjuri) fit-18 ta' Lulju 2017. Dwar il-perikolu ta' nuqqas ta' kontro-eżami t'affidavit, wiehed huwa wkoll mistieden jara dak deċiż fis-sentenza fl-ismijiet **Avukat Dr. Josette Sultana noet et vs MPM Capital Investments Limited et**, (App Nru: 502/16/1) mogħtija mill-Qorti tal-Appell (Sede Superjuri) nhar is-27 ta' April 2023.

¹⁶ Fis-sentenza fl-ismijiet **Emanuel Ellul et v. Anthony Busuttil**, Qorti tal-Appell (Sede Inferjuri), (App Nru: 7/2010) mogħtija nhar is-7 ta' Mejju 2010, intqal hekk: “*huwa valevoli bosta li jigi sottolinejat illi l-piz probatorju tal-konvenut in sostenn ta' l-eċċezzjoni tieghu tinsorgi fih meta l-attur minn naha tieghu jkun gab prova tal-fatti li jsostnu l-bazi tat-talba tieghu. Dan huwa hekk ghaliex l-insufficjenza jew in-nuqqas tal-provi tac-cirkostanzi dedotti mill-konvenut biex jikkumbatti l-pretensjoni ta' l-attur ma tiddispensax lil dan ta' l-aħhar mill-piz li adegwatament juri u jipprova l-legittimità u l-fondatezza tal-pretensjoni tieghu.*”

¹⁷ Issir referenza wkoll għas-sentenza riċenti fl-ismijiet **Crystal Clean Ltd vs Apparea Ltd**, (App Inferjuri Nru: 124/2020) mogħtija mill-Qorti tal-Appell (Sede Inferjuri) nhar il-14 ta' Settembru 2022 fejn, bi qbil mat-Tribunal qalet hekk: “*It-Tribunal irrileva li l-oneru tal-prova hawn kien fuq is-soċjetà appellanta u eċċezzjoni bħal fil-każ ta' talba, tibqá' biss allegazzjoni mingħajr il-prova. Dan iktar u iktar fil-każ odjern fejn is-soċjetà appellanta kienet qegħda tikkontendi li x-xogħol magħmul ma kien ta' ebda utilità għaliha. Il-Qorti ma ssib l-ebda raġuni ghaliex għandha tiskarta dawn il-konsiderazzjonijiet, u tgħid li tikkondividi pjenament il-konklużjoni tat-Tribunal*”. Kif tajjeb jgħid il-ġurista **Francesco Ricci** fl-opra tieghu **Commento al Codice di Procedura Civile Italiano** “*Il convenuto può difendersi in doppio modo; respingendo cioè semplicemente le contrarie pretese, ovvero elevando altre pretese che elidano quelle dell’attore. Nella prima ipotesi, nulla afferma, ma nega quanto ha aserito l’attore; quindi a lui non può farsi carico di prova alcuna. Nella*

Illi dwar in-nuqqas kuntrattwali¹⁸ tal-intimata, dan jirriżulta ben ippruvat mix-xhieda u d-dokumenti mressqa mir-rikorrent u dan il-Bord ma jsib xejn fl-atti li jxejjnu l-veracità tagħhom.

Illi mhux l-istess jingħad imma għal dak li jikkoncerna l-kawżali rigwardanti l-ħsara fil-fond. Dan kien jinneċessita tip ta' prova ferm aktar oġġettiva minn dak li ressaq ir-rikorrent. Mill-atti, minn imkien ma tirriżulta pruvata din il-kawżali¹⁹ u għalhekk dan il-Bord ma jistax jilqa' l-istess.

Illi finalment imbagħad, għal dak li jikkoncerna l-ammont lir-rikorrenti jrid li dan il-Bord jillikwida u jordna l-ħlas tiegħu, tassew irid jiġi rimarkat li mill-provi prodotti dan l-ammont qajla jista' jiġi stabbilit faċilment, propju minħabba karenza u serjetà fil-produzzjoni tal-provi. Lanqas li seta' jagħmel ir-rikorrent huwa li jhejji prospett dettaljat, sorrett bil-provi tal-ammont minnu mitlub. Minnflok ħalla f'idejn il-Bord jipprova jistabilixxi hu stess l-ammont mill-affidavit u d-dokumenti tiegħu. M'huwiex mistenni però, li dan il-Bord jagħmel

*seconda invece, il convenuto non solo nega, ma afferma a sua volta; ed é giusto che tale affermazione, in omaggio al principio d'eguaglianza, non proca effetto se non sia provata” – Vol II, Delle Prove, Delle Sentenze e Dei Mezzi Per Impugnarle, Eugenio e Filippo Cammelli, 1886, a fol 9. Mix-xena lokali mbagħad issir referenza għas-sentenza fl-ismijiet **Carmelo Bezzina et vs John Portelli et**, (App Ċiv Nru: 1934/2005/1) mogħtija mill-Qorti tal-Appell (Sede Inferjuri) nhar it-30 ta' Mejju 2007 fejn ġie mfakkar hekk: “Ma jidherx li hemm għalfejn jiġi ripetut illi f' kull djalettika processwali hu mholli fil-poter esklużiv u dispożitiv tal-parti l-prova li tixtieq tipproduci u jekk hu veru li l-gudikant irid jiddeciedi in bazi għall-provi sottoposti lilu, il-principju imperanti jibqa' dak generali fis-sens li l-oneru tal-prova jaggrava dejjem fuq il-parti li tallega, sija għas-sostenn tad-domanda, sija għat-tishih ta' l-eccezzjoni.”*

¹⁸ Fl-opra tiegħu **Teoria Delle Obbligazioni nel Diritto Moderno Italiano**, il-ġurist Giorgio Giorgi jgħid hekk: *La colpa invero é un quid iuris, sinché sta nei columi dei tattatisti al cospetto della scienza; ma la colpa é un quid facti, quando deve essere provata davanti al giudice, il quale non può trovarla, se non nei fatti, che gli vengono dimostrati.* – FRATELLI CAMMELLI, 1903, VII edizzjoni, Vol II, fol 55

¹⁹ Dwar ħsara ta' fond f'lokazzjoni wieħed huwa mistieden jara dak li ġie deciż fis-sentenza fl-ismijiet **Teresa Schembri et vs Carmel Cassar et**, (App Ċiv Nru: 59/1997/1) deciża mill-Qorti tal-Appell (Sede Inferjuri) nhar is-27 ta' Mejju 2010

dak li kellu jagħmel l-istess rikorrent²⁰. Għalhekk, ukoll ma hemm l-ebda lok li dan il-Bord jillikwida danni ulterjuri.

Illi mill-atti jirrizulta dan li ġej. L-intimata naqset milli tħallas seba' skadenzi tal-kera relattiva, ta' disgħa mitt Ewro (€900) l-waħda²¹. Dan iġib total ta' sitt elef u tlett mitt Ewro (€6,300). Miżjud ma dan għandu jżdied hemm l-ammont imħallas fir-rigward tas-servizz tad-dawl u ilma u ċioé total ta' sebgħa mija, sitta u disgħin Ewro u tmienja u għoxrin centeżmu (€796.28²²).

Illi finalment, dwar l-imgħax, għalkemm dan m'huwiex mitlub fir-rikors promotur, il-bord sejjer xorta jikkundanna dan il-ħlas u ma jistax jingħad li b'hekk ikun qiegħed jaġixxi *extra petita*²³.

Għaldaqstant il-Bord qiegħed jaqtá din il-vertenza billi:

1. Jilqá l-ewwel talba u jiddikjara li l-intimata hija unikament responsabbli għall-ksur tal-kundizzjonijiet tal-kera mertu ta' dawn il-proċeduri.
2. Jiċhad it-tieni talba.
3. Jilqa' t-tielet talba u jiddikjara li l-inimata hija moruża fil-ħlasijiet ta' kera u servizzi.

²⁰ F'dan is-sens issir referenza għas-sentenza fl-ismijiet **Geraldine Noel vs Mario Abela et,** (App Ċiv Nru: 40/2017) mogħtija mill-Qorti tal-Appell (Sede Inferjuri) datata 30 ta' Lulju 2019 fejn ġie mfakkar hekk: "*L-attriċi għandha jedd tappella fuq punt ta' fatt, pero' kellha tirreferi għal dawk il-provi li fil-fehma tagħha kellhom iwasslu lit-tribunal jiddeċiedi li lispejjeż kienu fis-somma ta' €4,296.34. Haġa li m'għamlitx. L-attriċi ma tistax tippretendi li din il-qorti toqgħod tagħmel xogħolha.*"

²¹ Dan skond ma jirrizulta mill-breakdown magħmul fl-affidavit tar-rikorrenti a fol 29 u 30 tal-proċess.

²² U dan skond l-irċevuti eżebiti a fol 36 tal-proċess.

²³ F'dan is-sens issir referenza għas-sentenza fl-ismijiet **Costantino Ablea vs George Azzopardi,** (App Ċiv Nru: 380/1987/1) mogħtija mill-Qorti tal-Appell (Sede Superjuri) nhar is-7 ta' Ottubru 2005, fejn propju aggravju fuq dan il-punt ġie miċhud.

4. Jilqa' limitatament ir-raba' u l-ħames talba u jordna li l-intimata tħallas lir-rikorrent l-ammont ta' sebat elef u sitta u disgħin Ewro u tmienja u għoxrin ċenteżmu (€7,096.28ċ) mid-data ta' din is-sentenza sal-ħlas effettiv.
5. Jastjeni milli jqis aktar is-sitt u seba' talba minħabba dak hawn fuq spjegat.

L-ispejjeż ta' dawn il-proċeduri, iżda mhux tal-ittra ufficjali msemmija fir-rikors promotur²⁴ jithallsu fl-intier tagħhom mill-intimata²⁵.

Dr Joseph Gatt LL.D.
Maġistrat

Annalise Spiteri
Deputat Registratur

²⁴ Dan għaliex l-istess ma gietx preżentata formalment u lanqas ingħata hjiel tan-numru tagħha, n-notifika tagħha jew il-kontenut tal-istess.

²⁵ Artikolu 40 tal-Kapitolu 69 tal-Liġijiet ta' Malta.